

Azərbaycan Respublikası
Nazirlər Kabinetinin 2024-cü il
“ 24 ” dekabr tarixli
536 nömrəli Qərarı ilə
təsdiq edilmişdir.

Sazişlərin rəqabət qanunvericiliyinə uyğunluğunun təsdiqlənməsi

QAYDALARI

1. Ümumi müddəalar

1.1. Bu Qaydalar Azərbaycan Respublikası Rəqabət Məcəlləsinin (bundan sonra – Məcəllə) 13.6-cı maddəsinə uyğun olaraq hazırlanmışdır və həmin Məcəllənin 11.8-ci, 12-ci, 13.1-ci, 13.3-cü və 14.1-ci maddələrinin tələbləri nəzərə alınmaqla, təsərrüfat subyektləri arasında bağlanmış sazişlərin istisna edilməsi və ya az əhəmiyyətli olmasının Məcəllənin 13.2-ci maddəsinə əsasən müəyyən edilən meyarlar əsasında təsdiqlənməsi qaydasını müəyyən edir.

1.2. Bu Qaydalarda istifadə olunan anlayışlar Məcəllədə və Azərbaycan Respublikasının digər normativ hüquqi aktlarında nəzərdə tutulmuş mənaları ifadə edir.

2. Müraciət prosesinin başlanması

2.1. Saziş iştirakçıları arasında saziş bağlandıqı andan etibarən bağlanmış sazişin istisna edilməsi məqsədilə saziş iştirakçılarından hər hansı biri könüllü əsaslarla yazılı şəkildə rəqabət orqanına müraciət edə bilər.

2.2. Rəqabət orqanı tərəfindən qaldırılan iş sazişin predmeti ilə əlaqəli olduqda saziş iştirakçılarından ən azı biri barəsində iş qaldırılması ilə bağlı qərarın işin tərəflərinə təqdim edilməsindən etibarən 30 (otuz) gün ərzində sazişin istisna edilməsi məqsədilə saziş iştirakçılarından hər hansı biri müraciət edə bilər.

2.3. Bu Qaydaların 2.2-ci bəndinin tələbləri pozulduğu halda sazişin istisna edilməsi ilə bağlı saziş iştirakçılarının hər hansı biri tərəfindən verilən vəsatətin qəbul edilməsi rəqabət komissiyasının müvafiq qərarı ilə həyata keçirilir.

2.4. Sazişlərin istisna edilməsi üçün rəqabət orqanına və ya rəqabət komissiyasına müraciət edilərkən (vəsətət verildikən), müraciətin (vəsətətin) mətnində sazişin iştirakçıları, predmeti, mahiyyəti, planlaşdırılan davam etmə müddətləri, texniki və iqtisadi xüsusiyyətləri, tətbiq edildiyi coğrafi ərazi və saziş iştirakçılarının hüquqi ünvanları göstərilməlidir.

2.5. Müraciət bir sazişin istisna edilməsi ilə bağlı edilir. Eyni müraciətə yalnız mahiyyət və predmet baxımından onunla əlaqəli olan saziş və ya sazişlər əlavə oluna bilər.

3. Müraciətin qiymətləndirilməsi müddətləri

3.1. Bu Qaydaların 2.1-ci bəndinə əsasən təqdim edilmiş müraciətlərlə bağlı rəqabət orqanı tərəfindən 30 (otuz) gün ərzində qərar qəbul edilir.

3.2. Xüsusi əhəmiyyət kəsb edən halların müəyyən olunması üçün bu Qaydaların 3.1-ci bəndində nəzərdə tutulmuş müddətdən daha artıq müddət tələb olunduqda, müraciətin baxılma müddəti rəqabət orqanının qərarı əsasında 30 (otuz) gün uzadıla bilər. Rəqabət orqanı tərəfindən müddətin uzadılması barədə məlumat 5 (beş) iş günü müddətində saziş iştirakçlarına təqdim edilir.

3.3. Bu Qaydaların 2.2-ci və 2.3-cü bəndlərinin tələblərinə uyğun olaraq təqdim edilən müraciət və ya vəsatətlərlə bağlı yekun qərar rəqabət komissiyasının işlə bağlı yekun qərarından əvvəl qəbul edilir.

4. Yekun müddəalar

4.1. Bu Qaydaların 2-ci hissəsinə əsasən təqdim edilən müraciət və ya vəsatətlərin qiymətləndirilməsi nəticəsində rəqabət orqanı və ya rəqabət komissiyası sazişlərin istisna edilməsi və ya edilməməsi barədə qərar qəbul edir.

4.2. Rəqabət orqanı və ya rəqabət komissiyası tərəfindən bu Qaydaların müddəalarına uyğun olaraq sazişlərin istisna edilməsinin təsdiqlənməsi ilə bağlı yekun qərar həmin qərarın qəbul edilməsinə imkan verən şərtlərin ödənilməsi müddətində qüvvədə olur.
